

नकली इंजन ऑयल बनाने की एक और फैक्टरी पकड़ी



बरेली ब्यूरो

Updated Thu, 05 Aug 2021 12:45 AM IST



फैक्टरी संचालक पिता-पुत्र गिरफ्तार, नामचीन कंपनियों के रैपर में करते थे पैकिंग

मौके से तीन हजार लीटर इंजन ऑयल और पैकिंग का सामान बरामद

बरेली। हनुमान गढ़ी का सुरेश श्रीवास्तव और उसका लड़का अरविंद बारादरी के सेमलखेड़ा इलाके में नकली इंजन ऑयल बनाने की फैक्टरी चला रहे थे। पुलिस ने दोनों को गिरफ्तार करके जेल भेजा है। मौके से तीन हजार लीटर इंजन ऑयल और नामचीन कंपनियों के रैपर समेत पैकिंग का सामान बरामद हुआ है। पुलिस के मुताबिक दोनों आरोपियों की सेमलखेड़ा में इंजन ऑयल की दुकान है। आरोपी गाजियाबाद, मुरादाबाद समेत अन्य शहरों में वाहनों से सर्विस के दौरान निकाला गया जला इंजन ऑयल खरीदकर ले आते थे और उसमें कैमिकल मिलाकर साफ कर लेते थे। इसके बाद दिल्ली से मंगाए गए नामचीन कंपनियों के रैपर वाले डिब्बों में भरकर बाजार में बेच देते थे। मौके से पुलिस ने दो सौ लीटर पैक इंजन ऑयल, 14 ड्रम में भरा करीब 2800 लीटर इंजन ऑयल, नकली रैपर, ग्रीस, पैकिंग मशीन आदि बरामद की है।

हर लीटर पर 150 रुपये का मुनाफा

पुलिस के मुताबिक आरोपी पुराना इंजन आयल 30 रुपये लीटर खरीदकर लाते थे। इसके बाद यहां सफाई करते थे, जिस पर 20 रुपये लीटर का खर्च आता था। वे उसे डेढ़ सौ रुपये लीटर के मुनाफा पर करीब दो सौ रुपये लीटर बेच देते थे। बाजार की अपेक्षा सस्ता होने के चलते सड़क किनारे बैठने वाले वाहन मैकेनिक इनसे ही इंजन ऑयल खरीदते थे।

किला में भी पकड़ा गया था नकली इंजन आयल का धंधा

16 जुलाई को किला पुलिस ने भी नकली इंजन आयल बनाने की फैक्टरी पकड़ी थी। वहां के मोहल्ला कटघर में रहने वाला हसीन अख्तर और उसका बेटा वसीम अख्तर घर में ही यह धंधा चला रहे थे। मौके से करीब 500 लीटर नकली इंजन आयल और नामचीन कंपनियों के रैपर बरामद हुए थे।

Source: <https://www.amarujala.com/uttar-pradesh/bareilly/another-factory-caught-making-fake-engine-oil-bareilly-news-bly455334871>